



# مقالات

ساجد حمید

## قرآن میں تقویتِ دلالت کا اضافی اہتمام

عام بول چال کی دلالت میں قطعیت بالعموم مانی جاتی ہے۔ روز و شب کی ہماری گفتگو میں ابلاغِ مدعا کے مسائل کم ہی پیدا ہوتے ہیں، کیونکہ ہماری یہ گفتگو زیادہ تر مادی امور سے متعلق ہوتی ہے۔ گرچہ ہم وہاں بھی مجاز، کنایے اور معنویت پر مبنی اسالیب کو استعمال کرتے ہیں، مگر وہ حالات کے اندر اس طرح گدے ہوئے ہوتے ہیں کہ باتیں اور ان کی دلائل واضح اور دو ٹوک ہوتی ہیں۔ شاید اسی وجہ سے کلامِ الہی بھی وقت کی ضرورتوں کے لحاظ سے نازل ہوتا رہا۔

لیکن اپنے حالات سے جدا ہو کر کلام جب ماثور ہو جائے تو اس کی قوتِ دلالت کے بارے میں اختلاف پایا جاتا ہے۔ بعض اسے ظنی اور بعض اسے کاملاً سامع کے فہم پر منحصر مانتے، اور سخن ور (author) کو کلام سے خارج مانتے ہیں۔ لیکن یہ واضح رہے کہ یہ انسانی فطرت کا عجیب مظہر ہے کہ انسان کا مکمل اظہار مختلف صورتوں میں مختلف طریقے سے بات کرتا ہے۔ پس منظر سے واقف سامعین سے بات ہو تو ہم ضروری بات بتانے پر اکتفا کرتے ہیں، ناواقف سے معاملہ ہو تو تفصیلات بڑھا دیتے ہیں۔ در حدیث دیگر اہل بات جتنی بات ہو تو ہم ایسی معلومات کلام میں لے آتے ہیں کہ سامع کو کان ہو جائیں۔ خطوطِ تفصیلات و انداز میں روزمرہ کی گفتگو سے مختلف ہوتے ہیں۔ شعوری یا لاشعوری طور پر ہم ابلاغِ مدعا کے لیے ہزار جتن کرتے ہیں۔ ہم صاف لفظوں میں بات نہ کہنا چاہیں تب بھی، اور صاف لفظوں

میں کہنا چاہیں تب بھی اتنی قوت اظہار رکھتے ہیں کہ ابلاغ کر دیتے ہیں۔ ہماری اس صلاحیت کو اللہ تعالیٰ نے بیان کا نام دیا ہے نہ کہ صرف زبان کا۔

بولتے یا لکھتے وقت جب غیر معین سامع کا لحاظ بھی ہو تو ہماری قوت بیان ایسے تمام قرائن زیب کلام کر دیتی ہے کہ حاضر سامع کے ساتھ غیر معین سامع بھی ہمارا مدعا پاسکے۔ لہذا ابلاغ کے لیے لکھا گیا ہر کلام اپنی دلالت میں واضح ہوتا ہے۔ ان کلاموں کو باعتبار وضوح قطعیت یا اس سے کم درجوں میں رکھا جاسکتا ہے، کیونکہ انسان کی قوت بیان کا فرق اور خطا و نسیان کلام کو قطعیت کے درجے سے نیچے گرا سکتے ہیں۔

ہمارا یہ عام مشاہدہ ہے کہ انسان ابلاغ مدعا میں عموماً کامیاب رہتا ہے۔ لیکن جدید ماہرین لسان اس سے اختلاف رکھتے ہیں۔ وہ کہتے ہیں زبان ابلاغ مدعا کے لیے ناقص ذریعہ ہے۔ لیکن یہ نظریہ انسانی تاریخ کے مطالعہ میں درست ثابت نہیں ہوتا، کیونکہ یہ حقیقت واقعہ ہے کہ انسانی تاریخ ہمارے علوم و اخبار کے نسل در نسل انتقال و حصول کا نام ہے۔ واضح ہے کہ ان علوم کا ابلاغ محض لسانی پھیلائے ہی نہیں ہوتا آیا ہے۔ یہ عمل ”نقص بیانی“ کے باوجود ہوتا آ رہا ہے، یہاں تک کہ ہمارا قافلہ علم و عرفان بہت دور تک نکل آیا ہے۔ اس کے معنی یہ ہیں کہ مزعومہ ”نقص بیانی“ بھی ابلاغ معنی میں رکاوٹ نہیں بنی۔ تاریخ نے یہ عجیب منظر بارہا دیکھا ہے جو منظر فکر یونان کے عربی تراجم کے وقت ہوا کہ ایک فلسفہ نا آشنا قوم محض تراجم کی بنیاد پر نہ صرف فلسفہ آشنا بن جاتی ہے، بلکہ اس کی ترویج و ترقی کا ذریعہ بھی بنتی ہے۔ پھر عرب قوم جب اس فکر کو مغرب کے حوالے کرتی ہے تو پھر زبان ہی کے ذریعے سے یہ عمل ہوتا ہے۔ لہذا، جب انسان اتنے دقیق اور اتنے مشکل تصورات کو بیان کر سکتا اور دوسروں سے اسے حاصل کر سکتا ہے تو یہ عمل زبان کی دلالت کا ناقابل تردید ثبوت ہے۔ یہ عمل قبل از تاریخ سے ہوتا آ رہا ہے، اور آج تک جاری ہے۔ زبانوں نے کئی روپ بدلے، کئی زبانیں مرچکیں، کئی نئی پیدا ہو رہی ہیں، لیکن ابلاغ کا یہ سلسلہ جاری و ساری ہے۔ ہم آج بھی ارسطو و فلاطون کے حوالے دیتے اور ابراہیم دنوح (علیہا السلام) کی باتیں سمجھ سکتے ہیں۔ ازمنہ قدیم میں لکھی ان کی باتوں کو سمجھ لیتے ہیں۔

ہمارے خیال میں ہر کلام اپنی دلالت میں واضح و دو ٹوک ہوتا ہے۔ قرآن مجید ان سب کلاموں سے بڑھ کر دلالت میں واضح ہے۔ میں عقیدہ نہیں کہہ رہا۔ بلکہ لسانی پہلو ہی سے کہہ رہا ہوں۔ قرآن مجید میں عام کلاموں کے برعکس۔ کچھ ایسی چیزیں استعمال کی گئی ہیں، جو اسے دلالت میں کہیں بڑھ کر قطعیت عطا کر دیتی ہیں۔ ہم بات میں آسانی کے لیے ان چیزوں کو ادوات ابلاغ کا نام دے لیتے ہیں۔

## زبان کا چناؤ

قرآن کا فرمان ہے:

إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ .  
 ”ہم نے اس کتابِ الہی کو عربی میں نازل کیا ہے  
 (یوسف:۱۲) تاکہ یہ اسے سمجھ سکیں۔“

اللہ تعالیٰ نے انسانی زبانوں میں سے بالعموم اور اولادِ ابراہیم کی زبانوں میں سے بالخصوص عربی زبان کو چنا ہے، جو دیگر زبانوں کی نسبت تعددِ احتمالات کو رد کرنے کی کچھ زیادہ صلاحیت رکھتی ہے۔ غالباً عربوں کو اپنی زبان کی اسی خوبی کا شعور تھا، جس کی وجہ سے وہ باقی اقوام کو عجی (بولنے میں لکنت والا) کہتے تھے۔ ردِ احتمالات کے باب میں عربی میں بہت سی خوبیاں ہیں، جو اسے باقی زبانوں سے ممتاز کرتی ہیں۔ چند ایک ذیل میں بیان کی جاتی ہیں۔

### اعراب

یہ عربی زبان کی ایک خوبی ہے، جو ردِ احتمال میں مددگار ہے۔ عربی میں الفاظ پر نحو (grammar) کے اثرات سب سے زیادہ نمایاں ہوتے ہیں۔ مثلاً اردو کے جملوں: ”میں نے پانی پیا“، اور ”پانی بہ گیا“ — میں پانی پر کوئی تبدیلی نہیں آئی۔ جب کہ عربی میں دیکھیے شرب الماء اور سال الماء، میں اعراب کس طرح الماء پر ظاہر ہوئے ہیں۔ ان اعراب کی بنیاد پر کلمات کی نحوی حالتوں کی پہچان میں عربی زبان سب سے زیادہ معاون ہے۔ اعراب بہت سے مواقع پر ردِ احتمالات میں مددگار ہوتے ہیں۔

### مفصل صیغہ

عربی زبان کی دوسری خوبی یہ ہے کہ اس میں مذکر مؤنث، واحد جمع اور تشبیہ وغیرہ کے لیے ضمائر، اسماء اور افعال کے بہت زیادہ صیغے پائے جاتے ہیں۔ مثلاً اس میں افعال کے چودہ اور ضمائر کے بارہ صیغے بنتے ہیں وغیرہ۔ اس قدر صیغوں کی موجودگی کی وجہ سے کلام میں فاعل و مفعول ضمائر کے مراجع وغیرہ کے تعین میں باقی زبانوں کے مقابلے میں زیادہ مدد ملتی ہے۔ مثلاً، ”ہم“ کی ضمیر ذوی العقول کے لیے بولی جاتی ہے۔ سورہ بقرہ میں عَرَضَهُمْ (۳۱:۲)

۱۔ ’أداة‘ کی جمع، یعنی آلہ tool۔

۲۔ کوئی شخص یہاں یہ کہہ سکتا ہے کہ عربی تو انسانی زبان ہے۔ جی ہاں، ایسا ہی ہے، لیکن خدا نے انسانی زبانوں میں سے عربی کا چناؤ کیا ہے، جب کہ ہم چناؤ نہیں کرتے۔ ہم آپ تو کسی زبان کے وطن میں پیدا ہوتے ہیں، لیکن اللہ تعالیٰ نے آخری کتاب کے لیے باقی تمام زبانیں چھوڑ کر اسے چنا ہے۔

میں ضمیر 'ہم' بولی گئی ہے، لیکن یہاں اس کا مرجع 'الْأَسْمَاءُ' ہے، جو کہ غیر ذوی العقول میں سے ہے۔ جس کے لیے 'ہم' کی ضمیر مناسب نہیں ہے، سوائے اس کے کہ 'الْأَسْمَاءُ' بول کر ان کے ذوی العقول مسمیٰ مراد ہوں۔ چنانچہ ہم محض اس ضمیر کی وجہ سے وہ تفسیر رد کر سکتے ہیں کہ جو 'الْأَسْمَاءُ' سے غیر ذوی العقول اشیاء کے نام مراد لیتی ہے۔ لہذا، ہم یہ کہہ سکتے ہیں کہ عربی ضمائر و اسماء کسی بھی زبان کے مقابلے میں تعین مدعا میں زیادہ مددگار ہیں۔

## قراءت

عربی کو چننے کے بعد، ردِ احتمالات کے لیے قرآن کا یہ دوسرا اضافی اہتمام ہے، جو عربی کے خصائص ہی کی وجہ سے ممکن ہوا۔ اللہ تعالیٰ نے صرف لکھا ہوا کلام ہی نازل نہیں کیا، بلکہ اسے جبریل علیہ السلام کی زبانی قراءت بھی کرایا گیا۔ اللہ تعالیٰ کا فرمان ہے:

إِنَّ عَلَيْنَا جَمْعَهُ وَقُرْآنَهُ. فَإِذَا قَرَأَهُ فَاتَّبِعْ قُرْآنَهُ. ثُمَّ إِنَّ عَلَيْنَا بَيَانَهُ.

(القیامہ ۵۷-۱۹)

اس قراءت کی پیروی کرو۔ پھر ہمارے ہی ذمے ہے

کہ ہم اس کی وضاحت کر دیں۔“

قراءت تمام زبانوں میں اہمیت رکھتی ہے، لیکن عربی زبان میں اس کی اضافی اہمیت ہر عربی شناس جانتا ہے۔ مثلاً ذہبت، کا صیغہ واحد متکلم، واحد مؤنث غائب، واحد مذکر مخاطب، واحد مؤنث مخاطب کے لیے یکساں احتمال رکھتا ہے۔ اب اگر اس کی قراءت کردی جائے احتمالات ختم ہو جائیں گے۔ اگرچہ سیاق و سباق بھی مدد و معاون ہوتا ہے، لیکن بعض مقامات پر سیاق و سباق مددگار نہیں ہوتا، وہاں احتمالات کو قراءت کی مدد سے زائل کر دیا جاتا ہے۔

اس کی سب سے واضح مثال آیت وضو میں 'أَرْجُلُكُمْ' کے الفاظ ہیں۔ اگر قراءت موجود نہ ہو تو سیاق و سباق کی مدد سے واضح رجحان 'أَرْجُلُ' کے مجرور، یعنی 'أَرْجُلُكُمْ' ہونے کا بنتا ہے۔ لیکن معلوم ہے کہ متواتر قراءت میں اسے منصوب 'أَرْجُلُكُمْ' پڑھا گیا ہے۔ اس قراءت کی تائید سنت متواترہ میں عمل وضو سے بھی ہوتی ہے۔ لیکن اگر قراءت نہ کی جاتی تو ہر قاری کے لیے یہ احتمالات موجود رہتے، جنہیں قراءت نے ختم کر دیا ہے۔ یا فقہا یہ کہنے پر مجبور ہوتے کہ سنت نے تخصیص کر دی ہے۔ یوں احتمالات کی تردید کے لیے قراءت بھی ادواتِ ابلاغ میں سے ایک اہم چیز ہے۔

قراءت کی اسی اہمیت کی وجہ سے نہ صرف یہ کہ قراءت کرنے کا پورا اہتمام کیا گیا، بلکہ اسے محفوظ کرنے کا بھی پورا بندوبست کیا گیا۔ سورہ قیامہ کی مذکورہ بالا آیات (۷۵: ۱۷-۱۸) میں اس اہتمام کو بیان کیا گیا ہے۔ قراءت کی یہی اہمیت ہے جس کی وجہ سے صحابہ نے بھی جب قرآن کے نسخے تیار کیے تو ساتھ حفاظ بھی بھیجے تاکہ وہ اعراب و حرکات کو صحیح صحیح پڑھ کر طلبہ کو سکھائیں۔ اسی اہمیت کو سمجھتے ہوئے حجاج بن یوسف نے قراءت کو محفوظ کرنے کے لیے اعراب ایجاد کیے اور قرآن کے متن پر ثبت کر دیے تاکہ قراءت تحریر میں بھی محفوظ ہو جائے، اور حفاظ معلمین کے بغیر بھی سیکھی جاسکے۔ اس لیے ان علما کی بات درست نہیں ہے، جو یہ کہتے ہیں کہ قرآن کا متن متواتر ہے، اور اس کی قراءت قاری (reader) پر چھوڑ دی گئی ہے۔ قراءت بس وہی مانی جائے گی جو جبریل امین نے حکم الہی سے نبی صادق و امین کو سکھائی اور انھوں نے امت کے حفاظ قرآن کے ذریعے سے تواتر کے حوالے کر دی تاکہ تاقیامت حجت قائم کرتی رہے۔

چنانچہ احتمالات کے رد کے لیے اللہ علیم وخبیر نے پہلا کام تو یہ کیا کہ عربی کو اظہار مدعا کے لیے چنا۔ دوسرا کام یہ کیا

سے بعض مسلمان اور مستشرقین یہ خیال کر لیتے ہیں کہ اعراب لگانا شاید متن قرآن میں تبدیلی ہے۔ واضح رہے کہ ایسا نہیں ہے۔ اعراب کی دو قسمیں ہیں: ایک حرکات جو لفظ کے تلفظ سے متعلق ہیں، مثلاً میں گھر گیا۔ اس میں لفظ گھر کے گاف پر زیر اور زبر پڑھنے سے معنی بدل جائیں گے۔ یہ حرکات ہیں، یہ بھی معنی پر اثر انداز ہوتی ہیں، اس جملے کا سیاق و سباق اگر مدد نہ کرتا ہو، تو ہمیں تلفظ، یعنی قراءت سے مدد ملے گی کہ بولنے والے نے گھر بولا ہے یا گھر بولا ہے۔ اعراب کی دوسری قسم کو اعراب ہی کہا جاتا ہے، جو نحو (grammar) کی وجہ سے آتے ہیں۔ مثلاً ”لڑکا آیا“، ”لڑکے نے کھایا“۔ ان دونوں جملوں میں ”لڑکا“ اور ”لڑکے“ کے آخر پر الف اور یے نحو کی وجہ سے آئے ہیں۔ عربی میں یہ اعراب حروف سے بھی ظاہر ہوتے ہیں، جیسے ضربت عابدًا جالسًا، میں عابد اور جالس کے آخری الف سے ہوا ہے، لیکن بالعموم اسے زیر، زبر اور پیش کی آوازوں سے بتایا جاتا ہے جیسے ذَهَبَ اللَّهُ بِنُورِهِمْ، میں ہوا۔

حرکات تلفظ اور نحوی اعراب کلام کا حصہ ہوتے ہیں۔ ان کے رد و بدل سے معنی میں فرق آ جاتا ہے۔ دونوں کے پڑھنے میں اختلاف ہو سکتا ہے۔ مثلاً اوپر ہم نے ”أَرْجُلُكُمْ“ کی مثال دی تھی۔ لہذا، متکلم کے منشا کے مطابق صحیح پڑھنے کے لیے قراءت کا سہارا لیا جانا ضروری ہے۔ اسی قراءت کی روشنی میں حجاج بن یوسف نے اعراب اور حرکات، دونوں حفاظ کے حفظ کی روشنی میں لگوائے، کوئی اضافہ نہیں کیا۔ مثلاً ”میں گھر گیا“ جملے کو جیسا بولنے والے نے بولا، اس پر اعراب لگا دیے۔ جیسے: مِيسُ گھڑ گینا۔ اسی طرح، انگریزی کے but اور put کے b پر اگر زبر اور p پر پیش لگا دیا جائے تو یہ کوئی متن میں تبدیلی نہیں ہو گی، جیسے but اور put۔

کہ قراءت کے ذریعے سے تلفظ الہی کو منتقل کیا۔ بعد ازاں یہ تلفظ الہی بہ اہتمام محفوظ کر دیا گیا۔ پھر صحابہ اور تابعین کو توفیق بخشی کہ وہ ان دونوں کو محفوظ کرنے میں جتے رہے، یہاں تک کہ متن، اعراب اور حرکات بالحفظ اور بالقلم محفوظ کر دیے گئے تاکہ اس راہ سے آنے والے احتمالات قراءت متواترہ سے زائل کر دیے جائیں۔

## لسانِ مبین

دلالت کی قوت میں اضافے کے لیے یہ قرآن کا اگلا اہتمام ہے۔ قرآن مجید کا فرمان ہے:

نَزَلَ بِهِ الرُّوحُ الْأَمِينُ. عَلَى قَلْبِكَ لِتَكُونَ  
مِنَ الْمُنذِرِينَ. بِلِسَانٍ عَرَبِيٍّ مُبِينٍ.

تا کہ تم بھی خبردار کرنے والے بنو۔ واضح عربی زبان  
(اشعراء، ۲۶: ۱۹۳-۱۹۵) میں۔“

قرآن کے اپنے بیانات کے مطابق یہ عربی مبین میں نازل ہوا ہے۔ عربی مبین کے معنی واضح زبان کے ہیں۔ ہر زبان کی کئی سطحیں ہوتی ہیں۔ مثلاً مغلق، مشکل اور آسان۔ اسی طرح کم مستعمل زبان اور عام مستعمل زبان۔ کم مستعمل زبان کی مثالیں ہمیں ”مقامات حریری“ وغیرہ کی صورت میں ملتی ہیں، جن کو سمجھنے کے لیے بسا اوقات اہل زبان کو بھی لغات (ڈکشنری) کا سہارا لینا پڑتا ہے۔ زبان کی ایک وہ سطح ہوتی ہے جسے ہم روزمرہ کی زبان کہہ سکتے ہیں۔ یہ سہل اور صحیح و شام کے استعمال کی زبان ہوتی ہے۔ زبان کے اس دائرے میں الفاظ، گرامر، محاورے، جملے، تراکیب، امثال اتنی معلوم و معروف ہوتی ہیں کہ اہل زبان بغیر کسی دقت کے سمجھ لیتے ہیں۔

اس معلوم و معروف زبان کی دو قسمیں ہوتی ہیں: ایک بازاری اور دوسرے شایستہ و مہذب۔ یہ دونوں اگرچہ مبین ہوتی ہیں، لیکن بازاری زبان کا شرفا کے ہاں چلن نہیں ہوتا، اس لیے ایک طبقہ اس سے ناواقف ہوتا ہے۔ البتہ جو شرفا کی زبان ہے، اس کا چلن ہر گھر، گلی، محلے بیٹھک اور چوپال میں ہوتا ہے۔ قرآن مجید نے اسی دائرے کی زبان کو اپنے ابلاغ مدعا کے لیے چنا۔ اس زبان میں اعلیٰ مضامین بیان کرنا آسان نہیں ہوتا۔ لیکن قرآن نے اس زبان کو اعلیٰ تر مضامین کے لیے سہل متنوع اسلوب میں برتا ہے۔

چنانچہ قرآنی زبان کے مفردات، مرکبات، جملے، اسالیب، محاورے، استعارے و کنایے اس قدر معروف و

۳ شعر اتنا آسان کہہ دینا کہ اس سے آسان کہنا متنوع، یعنی ناممکن ہو۔ درج ذیل شعر اس کی مثال بن سکتا ہے:

دل کو تھا ما، اس کا دامن تھام کے میرے دونوں ہاتھ نکلے کام کے

ماہنامہ اشراق ۶۲ \_\_\_\_\_ اپریل ۲۰۱۸ء

معلوم تھے کہ سب کے لیے آسان اور سربلج المفہوم تھے۔ زبان کے اس دائرے میں شاذ اور غریب الفاظ کا گزر ہوتا ہی نہیں ہے۔ اس لیے ان کے معنی کو پانے کے لیے اہل زبان کو ذرا دقت نہیں ہوتی۔ نہ اس کلام میں کوئی انچ پیچ ہوتی ہے اور نہ قاری کو اس کے مدعا کو پانے کے لیے کوئی پاڑ پیلینے پڑتے ہیں۔ یہی زبان اپنے تمام اجزا کے ساتھ اہل زبان کے ہاں متواترات کا حصہ ہوتی ہے، زبان کا یہ حصہ بالعموم صدیوں تک متروک نہیں ہوتا۔ اس کے مفردات و اسالیب مسلسل استعمال کی وجہ سے — زبان کی زندگی میں کبھی — شناسائی سے محروم نہیں ہوتے۔ اس کی اسی خوبی کی وجہ سے اس زبان میں کہا گیا کلام ہمیشہ زیادہ قابل فہم ہوتا ہے۔ ایسی زبان اپنے متواتر استعمالات کی معاشرے میں موجودگی کی وجہ سے احتمالات کے وجود ہی میں آنے سے روک دیتی ہے۔ اگر کہیں احتمال پیدا بھی ہو جائے تو محض تنبیہ ہی کافی ہوتا ہے۔

## یک معیاری زبان

فَانَمَا يَسْرُنْهُ بِلِسَانِكَ لِتُبَشِّرَ بِهِ الْمُتَّقِينَ (اے پیغمبر)، ہم نے اس قرآن کو تمھاری زبان میں اسی لیے سہل اور موزوں بنا دیا ہے کہ تم ان لوگوں کو اس کے ذریعے سے بشارت دو جو خدا سے ڈرنے والے ہیں اور ان ہٹ دھرم لوگوں کو اس کے ذریعے سے خبردار کر دو۔“

لسان مبین میں لکھے گئے کلام میں بھی احتمالات پیدا ہو سکتے ہیں، اگر وہ متعدد علاقائی لہجوں کا مجموعہ ہو، اور معلوم نہ ہو سکے کہ متکلم نے کس جملے میں کس علاقے کے محاورے اور لہجے میں بات کی ہے۔ مثلاً ہماری اردو میں دہلوی، لکھنوی اور پنجابی لہجے ہیں۔ انگریزی میں برطانوی اور امریکی لہجے ہیں۔ اگر کوئی مصنف بغیر کسی امتیاز کے امریکی اور برطانوی لہجوں کو برابر استعمال کرتا جائے تو سوال پیدا ہو جائے گا کہ اس جملے میں لفظ برطانوی معنی میں آیا ہے یا امریکی معنی میں؟ مثلاً امریکیوں کا لفظ hood لباس بھی ہے اور گاڑی کا بوٹ بھی۔ جب کہ برطانیہ میں ایسا نہیں ہے، وہاں لباس تو ہے، مگر بوٹ اس کے معنی میں نہیں آتا۔ چنانچہ اگر کوئی مصنف امریکی اور برطانوی لہجوں کو بلا امتیاز

۵ الزمر ۳۹: ۲۸۔ قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ۔

۶ الزمر ۳۹: ۲۸۔

استعمال کرتا جائے تو کئی مقامات پر احتمالات کو زائل کرنا، ناممکن ہو جائے گا۔ ہم نہیں جان سکیں گے کہ یہاں لفظ برطانوی معنی میں آیا ہے یا امریکی میں۔ کہتے ہیں کہ چرچل کے لیے اپنے برطانوی اتحادیوں کے ساتھ میٹنگ میں ایک فعل ”to table“ غلط فہمی کا باعث بن گیا تھا۔ امریکی لہجے میں اس کا مطلب تھا، ایجنڈے سے کسی آئٹم کو ملتوی کر دیا جائے، جب کہ برطانوی انگریزی میں اس کا مطلب تھا کہ اب اس نقطے کو میز پر، یعنی گفتگو میں لایا جائے۔

عربی زبان بولنے والوں کے بھی کئی علاقے اور لہجے تھے۔ ہر علاقے کے الفاظ اور عربی اسالیب و محاورات کا فرق آجاتا تھا۔ جس سے کلام میں احتمالات کا امکان نہ صرف بڑھ جاتا ہے، بلکہ بسا اوقات ان کا زائل کرنا ناممکن ہو جاتا ہے۔ اسی لیے قرآن مجید نے صاف لفظوں میں کہا ہے کہ قرآن صرف ایک لہجے میں اترا ہے۔ دیگر عربی لہجوں کا اس میں دخل نہیں ہے: یعنی یَسْرُهُ بِلِسَانِكَ، قرآن میں سَمِذُونٌ، کا لفظ آیا ہے کہا جاتا ہے کہ حمیری زبان میں اس کے معنی گانے والوں کے تھے (تفسیر مجاہد سورہ نجم آیت ۶۱)۔ اب اس مقام کو نکالنے کے لیے تو اگر ہم دونوں عربی لہجوں کا اعتبار کریں تو ہمارے پاس پیدا ہونے والے احتمالات میں سے ایک لفظ نکالنے کے لیے شاید کوئی واضح قرینہ نہ ملے۔ قرآن کا فرمان ہے:

أَفَمِنْ هَذَا الْحَدِيثِ تَعْجَبُونَ وَتَضْحَكُونَ وَلَا تَبْكُونَ. وَأَنْتُمْ سَمِذُونَ. فَاسْجُدُوا لِلَّهِ  
وَأَعْبُدُوا. (النجم ۵۳: ۵۹-۶۲)

اگرچہ سَمِذُونٌ، کو یہاں گانے والوں کے معنی میں لینا مضمون سے مطابقت نہیں رکھتا، اکھڑا اکھڑا سا لگتا ہے۔ لیکن ہمارے پاس ذوق کے سوا کوئی ظاہری قرینہ نہیں ہے۔ اب فیصلہ کن چیز یہ ہے کہ قرآن قریش کی زبان — جو نبی اکرم کی زبان ہے — میں اترا ہے۔ تو اس زبان میں سَمِذُونٌ، کے جو معنی ہیں یہاں وہی مراد ہوں گے۔ قرآن کی واضح نص ہے کہ قرآن نبی اکرم صلی اللہ علیہ وسلم کی عربی میں اترا ہے نہ کہ حمیری وغیرہ میں۔ قرآن کے الفاظ میں یہ بات یوں کہی گئی ہے: فَإِنَّمَا يَسْرُهُ بِلِسَانِكَ لَعَلَّهُمْ يَتَذَكَّرُونَ، ”ہم نے تو بس اس (لیے قرآن) کو تمہاری زبان میں میسر کیا ہے کہ یہ (خوب) یاد دہانی حاصل کر سکیں“ (الدخان ۴۴: ۵۸)۔ قرآن اسی ایک زبان میں اترا ہے، اس لیے دوسرے لہجوں سے پیدا ہونے والے احتمالات صرف اسی بات سے مرجوح قرار پائیں گے کہ وہ نبی اکرم صلی اللہ علیہ وسلم کی زبان نہیں ہے۔ یوں قرآن کا ایک لسانی لہجہ مقرر کرنا، بہت احتمالات کو رد کر دیتا ہے، جو مفسرین نے اختیار کر رکھے ہیں۔

اس لیے قریشی نحو و صرف، لغات اور بلاغت و فصاحت قرآن کے مفہیم میں رداحتمالات کا ذریعہ ہوگی۔ خلافت راشدہ میں صحابہ کا طرز عمل اس کی واضح تائید کرتا ہے۔ مثلاً حضرت عثمان رضی اللہ عنہ سے 'التابوت' کے بارے میں پوچھا گیا کہ یہ 'التابوہ' ہے یا 'التابوت' تو انھوں نے کہا کہ 'التابوت' صحیح ہے۔ اس لیے کہ قریشی لہجے کے مطابق یہ 'التابوت'، اس لیے مانا جائے گا کہ قرآن قریش کی زبان میں اترا ہے (المقنع فی رسم مصاحف الأمصار ص ۱۵)۔

## سیاق و سباق کی تشکیل

یہ رداحتمالات کا ایک اور ذریعہ ہے۔ اللہ تعالیٰ نے قرآن کو قیامت تک کے لیے معنی آفرین بنائے رکھنے کے لیے سیاق کلام نہایت عمدگی سے ترتیب دیا ہے۔ اس میں لفظی سیاق، مضمون کا سیاق، مخاطب اور متکلم اور شان نزول کے سیاق کو بھی کلام کے اندر پرو دیا گیا (woven) ہے۔ یہ محض دعویٰ نہیں ہے، اسے ہمارے مدرسے کے جلیل القدر مفسرین نے اپنی تفسیروں میں ثابت کر دیا ہے۔ ذیل کی آیت میں جمع قرآن کا یہ لازمی نتیجہ ہے۔ اللہ حکیم و حمید کا فرمان ہے:

إِنَّ عَلَيْنَا جَمْعَهُ وَقُرْآنَهُ. فَإِذَا قَرَأْتَهُ فَآتِبِعْ  
قُرْآنَهُ. ثُمَّ إِنَّ عَلَيْنَا بَيَانَهُ.  
”اس کا جمع کرنا اور قراءت کرنا، سب ہماری ذمہ داری ہے۔ اس لیے جب ہم اس کی قراءت کریں تو اس کی اس قراءت کی پیروی کرو۔ پھر ہمارے ہی ذمے ہے“

(القیامہ ۷۵: ۱۷-۱۹)

سیاق و سباق دو طرح کا ہوتا ہے: ایک عبارت کا اور دوسرا تاریخی۔ عبارت کے سیاق و سباق کا مطلب تو یہ ہے کہ کلام کے اندر جو مضمون یا الفاظ ہیں، وہ ایک سیاق و سباق بنا رہے ہوتے ہیں، قدامت سے قرآن مقالیہ کا نام دیتے تھے۔ تاریخی سیاق و سباق سے ہماری مراد نزول قرآن کے وقت کی صورت حال ہے۔ ”شان نزول“ اور ”قرآن حالیہ“ کے الفاظ میں بھی انھی کو مراد لیا جاتا ہے۔ قرآن مجید کمال قدرت کے ساتھ دونوں کو کلام میں اس طرح بن دیتا ہے کہ موقع محل، مخاطب وغیرہ سب واضح ہو جاتے ہیں۔ اس کے لیے ہمارے پچھلے مضمون میں سورہ احزاب کی مثال کو دیکھا جاسکتا ہے۔

۸ دیکھیے ”تدبر قرآن“ اور ”البیان“۔

قرآن مجید جستہ جستہ اترا ہے۔ لیکن بعد میں اسے جبریل امین کی راہنمائی میں نبی اکرم صلی اللہ علیہ وسلم نے مختلف ترتیب دے کر امت کو دیا ہے۔ اسے ترتیب توفیقی کہا جاتا ہے۔ قرآن جس طرح اترا تھا، اگر ویسے ہی جمع کر دیا جاتا — آیات سورتوں میں نہ ڈھلتیں، اور نہ سورتوں کی کوئی ترتیب قائم کی جاتی — تو بلاشبہ سیاق و سباق تشکیل نہ پاتا۔ پھر یہ اسی طرح کی کتاب ہوتی جس طرح آج کل اقوال زریں (Quotations) کی کتابیں ہوتی ہیں۔ لیکن قرآن کا معاملہ ایسا نہیں ہے، بلکہ اپنی اس ترتیب کی وجہ سے آیات کا سیاق و سباق بنتا ہے، جسے صحابہ اور عموماً مفسرین نے فہم قرآن میں ملحوظ رکھا ہے۔ یہ سیاق و سباق احتمالات کو رد کرنے میں بہت قوی کردار ادا کرتا ہے۔ اسے پہلے ایک آسان مثال سے سمجھتے ہیں۔ ذیل کی آیت سے کوئی لاجیراً یہ مطلب نکال سکتا ہے کہ قرآن کے اختتام کے وقت اللہ تعالیٰ نے 'فَوَيْلٌ لِلْمُصَلِّينَ' (الماعون ۱۰۷:۴) کے الفاظ میں نماز پڑھنے سے روک دیا ہے کہ نمازیوں کے لیے ہلاکت ہے۔ ایسی بات بھی ممکن ہے کہ اس آیت کو اس کے سیاق و سباق سے کاٹ لیا جائے۔ سیاق و سباق سے واضح ہے کہ ریاکار اور غفلت شعار نمازیوں کو وعید ہے۔ ہر آیت اپنے مقام پر لگنے میں جڑے موتیوں کی طرح ہے۔ اگر اسے وہاں سے نکال لیں تو معنی تو وہ پھر بھی دے گی، لیکن کبھی اپنے اصل معنی سے محروم ہو جائے گی جیسا ہم نے 'فَوَيْلٌ لِلْمُصَلِّينَ' کے بارے میں ابھی دیکھا، اور کبھی حسن معنی سے۔

ذیل میں ایک اور مثال سے بات واضح کرنے کی کوشش کرتا ہوں۔ سورہ کوثر دیکھیے:

إِنَّا أَعْطَيْنَكَ الْكُوْثَرَ. فَصَلِّ لِرَبِّكَ وَأَنْحَرْ. "ہم نے تمہیں خیر کثیر عطا کیا، اس لیے اپنے رب  
إِنَّ شَانِئَكَ هُوَ الْأَبْتَرُ. (۳-۱۰۸) کی نماز پڑھو اور اس کے لیے قربانی کرو، بلاشبہ تیرا  
دشمن ہلاک ہوگا۔"

سب سے پہلے سورہ کی داخلی باتوں کو سمجھنے کے لیے اسے اپنے مقام سے اگر الگ کر لیتے ہیں۔ یہ عرف قرآن سے واضح ہے کہ 'أَعْطَيْنَكَ' کے 'كُفَّ' خطاب سے مراد نبی آخر الزمان ہیں۔ آپ کو یہ فرمایا گیا ہے کہ ہم نے آپ کو 'الكوثر' عطا کیا۔ اس کے بعد فرمایا کہ آپ نماز پڑھیں اور قربانی دیں۔ آگے بڑھیے، تو اچانک آپ کے دشمنوں کے ابتر ہونے کی وعید اور خبر سنائی گئی ہے۔

اب ان تین چیزوں پر غور کریں کہ یہ تینوں چیزیں 'الكوثر' سے کیا تعلق رکھتی ہیں۔ اس تعلق پر غور کرنا اس لیے ضروری ہے کہ 'أَعْطَيْنَكَ الْكُوْثَرَ' کے فوراً بعد 'فَاء' سے عطف کر کے یہ باتیں کہی گئی ہیں۔ عربی جاننے والے جانتے ہیں کہ 'فَاء' سے عطف پچھلی بات سے کسی نہ کسی پہلو سے متعلق ہوتا ہے۔ بات کو سمجھنے کے لیے اردو کی ایک

مثال پر غور کریں۔ کوئی اپنے بیٹے کو ایک چیز بھیجے اور اسے خط میں لکھے:  
 ”میں تمہیں ایک بہت مفید چیز بھیج رہا ہوں، تو تم وقت پر اٹھنا اور وقت پر اسکول جانا، اسکول کا چوکیدار تمہیں نہیں  
 روکے گا۔“

اب دیکھیے، ’تو‘ کے بعد کے جملے بتا رہے ہیں کہ اس ’مفید چیز‘ کا تعلق ’وقت‘ سے ہے۔ ان جملوں سے ہم یہ سمجھ  
 سکتے ہیں کہ وہ ’مفید چیز‘ وقت معلوم کرنے کی سہولت فراہم کرے گی، یعنی گھڑی بھیجی گئی ہے۔ جس کی مدد سے وقت پر  
 اٹھنا اور اسکول جانا ممکن ہوگا تو چوکیدار کے روکنے کا مسئلہ بھی حل ہو جائے گا۔ تو خط کے ان تین جملوں سے ہمیں  
 ساری کہانی سمجھ میں آگئی۔

ٹھیک ایسے ہی جملے سورہ کوثر کے ہیں۔ ان میں بھی جو چیز عطا کی گئی بر بنائے مصلحت اس کا نام نہیں لیا گیا۔ اس کا  
 ذکر بس ’الکوثر‘ کے وصف سے کیا ہے۔ ’کوثر‘ دراصل وہ چیز یا شخص ہے جس سے بے پناہ فیض ملتا ہو، اسی لیے  
 بہت سخی شخص کو ’کوثر‘ کہتے ہیں۔ اوپر گھڑی والے جملے کی طرح ’کوثر‘ عطا کرنے کے بعد دو حکم دیے گئے ہیں کہ نماز  
 پڑھنا اور قربانی دینا۔ اب انسانی ذہن فوراً اس طرف بھٹائے گا کہ وہ کون سی فیض رساں چیز ہے جس کے ملنے کے بعد  
 نماز اور قربانی ہوگی۔ قرآن کے مخاطب قریش، یعنی آل ابراہیم جانتے ہیں کہ بیت اللہ ہی وہ جگہ ہے جس میں یہ  
 دونوں کام کیے جاتے ہیں۔ تیسری آیت یہ بتاتی ہے کہ اس قربانی اور نماز سے متعلق ’الکوثر‘ کا نبی اکرم صلی اللہ علیہ وسلم  
 کے دشمنوں سے بھی کوئی معاملہ ہے۔ یہ سورہ کی ہے، اور ہمیں معلوم ہے کہ مکہ اور مدینہ کے بھی کئی سال تک بیت اللہ  
 کفار مکہ کے قبضے میں رہا۔ اب اللہ تعالیٰ اس دور میں کہہ رہے ہیں کہ ہم نے تمہیں بیت اللہ عطا کیا، جب آپ کو مل  
 جائے تو نماز ادا کیجیے گا اور قربانی نذر کیجیے گا، رہا یہ دشمن، جس کے قبضے میں بیت اللہ ہے، اب وہ اس پر کنٹرول نہیں  
 رکھ سکے گا، اس لیے کہ اس کی جڑ کٹ جائے گی۔

یوں سورہ کے الفاظ و جمل نے ہمیں بتا دیا کہ یہ سورہ کس صورت حال میں اتری، یعنی اس سورہ کی شان نزول کیا  
 ہے، اس وقت دشمن کی کیا حالت تھی، کعبہ کن کے قبضے میں تھا، اور کعبے کے ساتھ جو دو عبادات<sup>۹</sup> بڑی تھیں، ان کے  
 کرنے سے مسلمان رکے ہوئے تھے۔ اس موقع محل سے ہم پر یہ بات مزید کھلی کہ اَعْطَيْنَاكَ الْكُوْثَرَ کے الفاظ بشارت  
 اور وعدے کے تھے، فوری دے دینے کے معنی میں نہیں تھے۔ تو اس سے ہم سمجھ سکتے ہیں کہ قرآن مجید چند جملوں پر

۹ یہ دونوں عبادات حج و عمرہ کے لیے کننا یہ بھی ہیں۔ جیسے تسبیح و حمد کے الفاظ نماز پنجگانہ کے لیے، متعدد مقامات پر، قرآن مجید  
 میں استعمال ہوئے ہیں۔

مشمتمل سورت میں بھی کس شان کے ساتھ موقع محل کو مصور کر کے سامنے رکھ دیتا ہے۔ اب یہ سورت جن سورتوں کے درمیان رکھی گئی ہے، انھوں نے بھی ایک موقع محل تشکیل کیا ہے۔ یہاں مضمون میں اس کی توضیح طوالت کا باعث ہوگی۔ استاذ گرامی کی ”البیان“ میں اسے دیکھا جاسکتا ہے۔ مختصراً صرف اس کے بعد کی تین سورتوں کے مضامین کے اشاروں سے موقع محل بیان کرنے کی کوشش کرتا ہوں تاکہ موقع محل کی ایک ہلکی سی تصویر سامنے آجائے۔

سورہ کوثر کے بعد کی صرف تین سورتیں دیکھیں تو وہ سورہ کافرون، سورہ نصر اور سورہ لہب ہیں، سورہ کافرون دشمن پر اتمام حجت کے بعد ان کی تکفیر کو بیان کرتی ہے۔ سورہ نصر خدا کی مدد اور فتح مکہ، یعنی حصول کعبہ کا پتا دیتی ہے۔ جب کہ سورہ لہب، ابولہب اور کفار کے دیگر لیڈروں کی ہلاکت کی خبر دیتی ہے۔ چنانچہ اس سیاق و سباق سے یہ بات واضح ہوگئی ہوگی کہ جو تعلق سورہ نصر اور سورہ لہب کا ہے وہی تعلق اَنْعَطَيْنَاكَ الْكُوْنُزْرُ، اور اِنَّ شَانَتَكَ هُوَ الْاَبْتَرُ، کا ہے۔ یعنی فتح مکہ اہل مکہ کے سرداروں کی ہلاکت پر فتح ہوگی۔

اس طرح قرآنی اسلوب میں تاریخی سیاق و سباق، شان نزول یا قرائنِ حالیہ متن میں ملفوف ہو کر آجاتے ہیں۔ دوسرے لفظوں میں یوں کہیے کہ قرآن مجید قرائنِ حالیہ کو بھی قرائنِ مقالیہ کا حصہ بنا دیتا ہے۔ یہ سیاق و سباق کی دوہری تہری نہیں بناتا ہے:

۱۔ جملے کا سیاق،

۲۔ پورے پیرا گراف کا سیاق،

۳۔ سورتوں کا باہمی سیاق،

اس سہ گونا سیاق و سباق کو ترتیب تو فیفی میں قائم کر کے وہ کام کیا گیا ہے، جو ہماری گفتگوؤں میں ہمارا ماحول سرانجام دیتا ہے۔ قرآن نے اس ترتیب سے یہی کام لیا ہے کہ وہ اس وقت کی صورت حال کو کلام میں پرود دیتا ہے تاکہ قاری معنی سے چوکنے نہ پائے۔

## تصریف آیات

ادواتِ ابلاغ میں اگلی چیز یہ ہے کہ ایک بات کو مختلف الفاظ اور مختلف سیاق و سباق میں بار بار دہرایا جائے۔ اللہ تعالیٰ کا فرمان ہے:

۱۰ واضح رہے کہ سیاق و سباق یا قرائنِ مقالیہ ہی کی وجہ سے کلام کے عام و خاص ہونے کا فیصلہ ہوتا ہے۔

وَلَقَدْ صَرَّفْنَاهُ بَيْنَهُمْ لِيَذَّكَّرُوا فَأَلَّىٰ أَكْثَرُ النَّاسِ  
إِلَّا كُفُورًا. (الفرقان ۲۵: ۵۰)

”ہم نے اس (قرآن) کو ان کے درمیان طرح  
طرح سے بیان کیا ہے تاکہ یہ یاد دہانی حاصل کریں،  
مگر اکثر لوگ ناشکری کے بغیر نہیں رہتے۔“

تصریف کے بہت سے فائدے ہیں۔ ایک یہ کہ بات کو بار بار دہرانا، مضمون کو واضح اور ازبر کرنے میں مدد دیتا ہے۔ مختلف اسالیب اور سیاق و سباق میں دہرانے سے بات کئی پہلوؤں سے واضح ہو جاتی ہے، اسی بات کو اوپر آیت میں بیان کیا گیا ہے۔

دوسرے یہ کہ ہم اپنی افتادِ طبع، ذوقِ فکر، تہذیبی اقدار اور معلومات کے اسیر ہوتے ہیں۔ قرآن کے اولین مخاطب اگرچہ ایک ہی تہذیب کے افراد تھے۔ لیکن افتادِ طبع اور ذوقِ فکر اور معلومات کا فرق فہم اور حصولِ علم میں فرق پیدا کر دیتا تھا۔ لہذا ہر ذوقِ طبع کے لیے مختلف انداز میں بات سمجھانا پڑتی ہے۔ اگر ذوقِ طبیعت کی وجہ سے کسی آیت کے فہم میں ناکامی ہو تو دوسرا مقام ہماری مدد کرتا ہے۔

یہ تصرف کئی پہلوؤں سے ردِ احتمالات میں مددگار ہے۔ مثلاً قرآن مجید نے بسا اوقات، الفاظ تک کو یوں استعمال کر دیا ہے کہ ایک مقام دوسرے مقام کے لیے لغات بن جاتا ہے۔ قرآن نے اپنے ان مضامین کو اس قدر دہرایا ہے کہ وہ قاری کے لیے جانے پہچانے مضامین بن جاتے ہیں، جس سے وہ دوسرے مقامات میں غلطی کھا جانے سے بچ جاتا ہے۔ قرآن کبھی ایک مضمون کو مختلف الفاظ میں بیان کر دیتا ہے اور کبھی الفاظ وہی رکھتا ہے، مگر سیاق و سباق بدل دیتا ہے، وغیرہ۔ ان تصریفات سے یہ فائدہ ہوتا ہے کہ جب ایک طرح کے الفاظ میں بات سمجھ نہ آئے تو الفاظ بدل کر rephrase کر دیا جاتا ہے اور جب ایک سیاق و سباق سے بات سمجھ نہ آئے تو دوسرے سیاق و سباق میں بات سمجھ آ جاتی ہے۔ اس سے یہ بھی ہوتا ہے کہ ہر نئے سیاق و سباق میں اسی بات کا ایک نیا پہلو واضح ہوتا ہے۔ یوں تصریفات مضامین کا گھیراؤ کرتے ہیں، اور ہمیں بھٹکنے سے بچا لیتے ہیں۔

یہ اسلوب ایک کائناتی حقیقت کی طرح ہے۔ خدا کی تخلیق کا ڈیزائن ایسا ہے کہ ایک چیز ایک ہی جگہ اور ایک ہی صورت میں نہیں پائی جاتی۔ مثلاً نمک کو لیجیے، وہ صرف نمک کی کانوں ہی میں نہیں پایا جاتا، بلکہ وہ سبزیوں، گوشت، پھلوں کئی صورتوں میں پایا جاتا ہے۔ ہندوؤں نے گوشت کھانا چھوڑا تو انھیں پروٹین دالوں اور سبزیوں سے ملتی رہی ہے۔ ٹھیک یہی ڈیزائن قرآن کا ہے۔ ایک حکمت ایک ہی جگہ نہیں، بلکہ مختلف پیرائے میں، مختلف لطافتوں کے ساتھ مختلف مقامات پر ملے گی۔ جس نے نہ صرف مختلف الذہن لوگوں کی فطرت فہم کو سیراب کرنے کا سامان کیا ہے، بلکہ

اس سے آیات ایک دوسری کی تفسیر میں بھی مددگار بن گئی ہیں۔ جو ہمارے لیے قرآن کا معروف تشکیل کرتیں اور ذریعہ حجت و استنباط بنتی ہیں۔

قرآن میں تصریف میں کبھی بعینہ وہی الفاظ دہرائے جاتے ہیں، کبھی صرف سیاق و سباق بدلا جاتا ہے۔ اس کی سب سے عمدہ مثالیں صفات الہی ہیں۔ مثلاً صفتِ رحمت ہی کو پورے قرآن میں نکال کر دیکھ لیجیے ہر مقام پر رحمت کے نئے پہلو سامنے آتے جائیں گے۔ لفظی تصریف کی ایک آسان فہم مثال سورہ بقرہ کی دوسری آیت میں لَا رَيْبَ فِيهِ کی ہے۔ یہاں مفسرین کو تر دو پیش آیا کہ یہ کس معنی میں ہے۔ یعنی کتاب کا مضمون لَا رَيْبَ فِيهِ والا ہے یا اس کا کتاب الہی ہونا؟

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ. ”یہ وہی کتاب ہے، اس میں کچھ شک نہیں۔ متقین کے لیے ہدایت ہے۔“ (البقرہ ۲:۲)

لیکن یہ تر دو دوسرے مقام پر دور کر دیا گیا ہے۔ وہاں اسی طرح کے سیاق و سباق میں لَا رَيْبَ فِيهِ کو دہرایا گیا ہے۔ مثلاً سورہ سجدہ میں اس بات کو لفظوں میں بیان کر دیا گیا ہے لَا رَيْبَ فِيهِ سے کیا مراد ہے:

الْم. تَنْزِيلِ الْكِتَابِ لَا رَيْبَ فِيهِ مِنْ رَبِّ الْعَالَمِينَ. اَمْ يَقُولُونَ افْتَرَاهُ بَلْ هُوَ الْحَقُّ مِنْ رَبِّكَ لِتُنذِرَ قَوْمًا مَّا اَتَهُمْ مِنْ نَّذِيرٍ مِّمَّنْ قَبْلِكَ لَعَلَّهُمْ يَهْتَدُونَ. (السجده ۳۲:۳۱)

”یہ ’الم‘ ہے، اس کتاب کے رب العالمین کی طرف سے بہ اہتمام نزول میں کوئی شبہ نہیں ہے۔ آیا یہ کہتے ہیں کہ اس نے اسے گھڑ لیا ہے! نہیں ایسا نہیں ہے یہ تو تمہارے رب کی طرف سے اتر اتر ہی ہے تاکہ تم ایک ایسی قوم کو آگاہ کرو، جن کے پاس تم سے پہلے کوئی نذیر نہیں آیا تاکہ یہ ہدایت پائیں۔“

یہ مثال ایسی ہے کہ اس میں لَا رَيْبَ فِيهِ جیسے معمولی سے مرکب کو سمجھایا گیا ہے۔ جس سے اندازہ کیا جاسکتا ہے کہ تصریف سے اور کیا کیا واضح ہو سکتا ہے۔ مضمون کی تصریف کی مثال بھی انھی آیتوں میں موجود ہے۔ لَا رَيْبَ فِيهِ سے یہ بات واضح ہو گئی تھی کہ اس کے کتاب الہی ہونے میں کوئی شبہ نہیں ہے۔ لیکن یہ شبہ کس نوعیت کا ہے، وہ البقرہ کی آیت سے معلوم نہیں ہو رہا تھا۔ سورہ سجدہ کی مذکورہ بالا آیت ۳ سے یہ بھی معلوم ہو گیا ہے کہ لوگ اسے افترا کہہ رہے تھے۔ اب یہ سوال ہو سکتا ہے کہ آیا یہ مضمون سورہ بقرہ میں بھی پیش نظر ہے؟ تو اگرچہ یہاں البقرہ کے آغاز میں اس مضمون کے کوئی شواہد نہیں ہیں، لیکن ۲۳ ویں آیت سے واضح ہے کہ وہاں بھی یہ پہلو پیش نظر تھا: اِنْ كُنْتُمْ فِي رَيْبٍ مِّمَّا نَزَّلْنَا عَلٰى عَبْدِنَا فَاتُوا بِسُورَةٍ مِّنْ مِّثْلِهِ وَادْعُوا شُهَدَاءَكُمْ مِّنْ دُونِ اللّٰهِ اِنْ كُنْتُمْ صٰدِقِيْنَ

(البقرہ ۲۳:۲)۔ فَاتُّوا بِسُورَةٍ ظاہر ہے افترا کے جواب میں ہی آیا ہے کہ اگر تم سمجھتے ہو کہ یہ انسانی کلام ہے، اور یہ صاحب خود لکھ کر پیش فرما رہے ہیں، تو اپنے اس الزام میں اگر سچے ہو تو اس جیسا کلام لے آؤ۔ سو واضح ہوا کہ وہ مضمون جو السجدہ کی پہلی آیت میں کھول دیا گیا ہے، وہ البقرہ کی دوسری آیت میں مضمر تھا، جسے ۲۳ ویں آیت میں کھولا گیا ہے۔ اس تشریف سے معلوم ہوا کہ البقرہ کی دوسری آیت کے جملے: ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ کا ایک پہلو آیت ۲۳ میں زیر بحث آیا ہے۔ ان آیتوں میں تشریف کے اور شواہد بھی ہیں۔ لیکن ان کا ذکر طوالت کا باعث ہوگا۔

### عدم تضاد

یہ ادواتِ ابلاغ کا اگلا عنصر ہے۔ اسے بھی قرآن نے بیان کر دیا ہے:

وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ  
اِخْتِلَافًا كَثِيرًا. (النساء: ۸۲)

اللہ کے سوا کسی اور کی طرف سے ہوتا تو اس میں وہ بڑا  
اختلاف پاتے۔“

یہ آیت ایک طرف اس کتاب کے الٰہی ہونے کا استدلال ہے تو دوسری طرف یہ قرآن کا ایک ابلاغی وصف بھی ہے۔ اس اصول کی وجہ سے سارے کا سارا قرآن اپنی ہر آیت کے لیے شاہد و نگران ہے۔ اب اگر کوئی آدمی کسی آیت کی ایسی تفسیر کرے جو کسی دوسری آیت سے ٹکراتی ہو، تو وہ تفسیر قبول نہیں کی جائے گی۔ یوں پورا قرآن دلالت کے لیے غایت درجہ معاون ہے۔ ہم انسانوں کے کلام میں ایسا نہیں ہو سکتا۔ حد یہ ہے کہ قرآن وسنت کی روشنی میں لکھی گئی ہماری کتابوں میں بھی تضاد پایا جاتا ہے۔

### تبيين الہی

مدعاے قرآنی کو دو ٹوک کرنے کے لیے یہ اگلا بندوبست ہے۔ اللہ تعالیٰ کا نبی کریم صلی اللہ علیہ وسلم سے وعدہ تھا کہ نزول قرآن کے دوران میں قرآن سے متعلق جو بھی سوالات پیدا ہوں گے، اس کی بہ قدر حکمت و ضرورت تبیین کر

۱۱ اس بات کی تشریف اس آیت میں ہوئی ہے: اَمْ يَقُولُونَ افْتَرَاهُ قُلْ فَاتُّوا بِسُورَةٍ مِّثْلِهِ وَادْعُوا مَنِ اسْتَلَطَعْتُمْ مِّنْ دُونِ اللَّهِ اِنْ كُنْتُمْ صَادِقِينَ (یونس: ۳۸)۔

دی جائے گی۔ سورہ قیامہ آیت جمع قرآن ہم نے اوپر قراءت کی بحث میں پیش کی ہے، اس میں یہ وعدہ تھا کہ نَسَمَ اِنَّ عَلَيْنَا بَيَانَهُ (۱۹:۷۵)، یعنی جمع کرنے اور قراءت کرانے کے بعد اگلی ہماری ذمہ داری یہ ہے کہ ہم اس کی توضیح بھی کر دیں گے۔ چنانچہ قرآن میں بہت سے سوالات خواہ وہ پوچھے گئے ہوں یا ذہنوں میں ابھرے ہوں، ان کا جواب دیا گیا ہے۔ ان جوابات کو قرآن میں جگہ جگہ کچھ الفاظ سے نمایاں کر دیا ہے تاکہ ان توضیحی آیات کی نشان دہی ہو جائے۔ مثلاً ان آیات میں وَ يَسْئَلُونَكَ (البقرہ ۲۰:۲۲۲)، وَ يَسْتَفْتُونَكَ (النساء ۴:۱۲۷) یا كَذَلِكَ يبينُ اللهُ لَكُمْ آيَاتِهِ لَعَلَّكُمْ تَعْقِلُونَ (البقرہ ۲:۲۴۲) وغیرہ جیسے الفاظ سے نشان دہی کی گئی ہے کہ یہ آیات تبیین ہیں۔ اس طرح کی آیات میں یا تو کسی فروعی مسئلے کا جواب دیا گیا ہے، جس سے مجمل آیات کی توضیح کی گئی ہے۔ اس عمل سے بھی تردد و احتمال کا خاتمہ ہو جاتا ہے۔

ان توضیحی آیات کو پڑھ کر اندازہ لگایا جاسکتا ہے کہ یہ اصلاً فہم آیات میں احتمالات کے رد کے لیے نہیں اتریں۔ بلکہ واضح اور دو ٹوک بات سے کچھ فروعی مسائل پیدا ہوئے، پس ان کا جواب دیا گیا ہے۔ جس سے یہ اندازہ لگانا بھی آسان ہو جاتا ہے کہ یہ توضیحات دراصل فہم متن سے زیادہ فقہی معاملات سے متعلق تھے۔ ابلاغ مدعا کا سرے سے کوئی معاملہ قرآن کے سوالات میں زیر بحث ہی نہیں آیا۔ جو اس بات کا ثبوت ہے کہ اولین سامعین کو فہم مدعا میں کوئی اشکال پیش نہیں آیا تھا۔ یعنی ان کے لیے قرآن دو ٹوک اور بالکل واضح تھا۔

## محکم اور مفصل آیات

یہ دوہرا اسلوب قرآن کو دلالت میں واضح تر کرنے کے لیے اللہ تعالیٰ نے اپنایا ہے۔ قرآن مجید میں دو طرح سے بات کی گئی ہے: محکم اور مفصل۔ یعنی کچھ آیات ایجاز کے اسلوب میں ہیں اور کچھ تفصیل و توضیح کے اسلوب میں۔ اس بات کو سورہ ہود کی پہلی آیت یوں بیان کرتی ہے:

كِتَابٌ اُحْكِمَتْ آيَاتُهُ ثُمَّ فُصِّلَتْ مِنْ لَدُنْ  
حَكِيمٍ خَبِيرٍ. (۱:۱۱)

”یہ کتاب ہے جس کی آیتیں پہلے محکم کی گئیں، پھر  
خدا کے حکیم و خبریہ کی طرف سے ان کی تفصیل کی گئی ہے۔“

یہ کلام کو دلالت میں محکم کرنے کا نہایت عمدہ حل ہے۔ اجمال کی خوبی یہ ہے کہ ایک جملے میں جہاں معنی پرودیتے ہیں۔ ایسا کلام یک جنبش لب پوری بات سامنے رکھ دیتا ہے۔ ایسے جملوں کو حدیث میں جوامع الکلم کہا گیا ہے۔ یہ کوزے میں دریا کی بندش ہے۔ زیرک اور حکیم آدمی کے لیے یہ کلام خزانے سے کم نہیں ہوتا۔ قرآن نے اس اسلوب

کو بہت برتا ہے۔

تفصیلی کلام بات کو بسیط بنانے کا نام ہے۔ اس میں اجمال کے پردے ہٹا کر بات لفظوں میں بیان کر دی جاتی ہے۔ اس تفصیل سے وہ لوگ بھی بات کو سمجھ جاتے ہیں، جو جوامع الکلم میں مدعا پانے میں کمزور ہوتے ہیں۔ اسی طرح قومی اور علاقائی مزاج اور تربیت بھی اس میں کردار ادا کرتی ہے۔ یہ فرق ہمیں مشرکین مکہ اور یہود مدینہ میں واضح طور پر نظر آتا ہے۔ مکی کلام زیادہ تر پہلی صنف کے تحت آتا ہے، جب کہ مدنی کلام تفصیلی کلام کی صنف کے تحت۔ قرآن مجید یوں نہایت حسن و خوبی کے ساتھ دونوں اسالیب کو اختیار کرتا ہے۔ اس کو ایک مثال سے سمجھتے ہیں۔ سورہ عصر میں پہلا جملہ یہ کہتا ہے کہ ”زمانہ گواہ ہے کہ انسان خسارے میں ہے، سوائے ان کے جو ایمان لائے۔“ یہاں یہ سوال پیدا ہوتا ہے کہ اس زمانے سے کیا مراد ہے: آخرت یا دنیا؟ اگر آخرت مراد ہے تو دلیل کیسے بنے گی، دوسرے یہ کہ یہ کہنا کہ — زمانہ گواہ ہے کہ لوگ آخرت میں کامیاب ہوں گے — موزوں نہیں ہے؟ اگر دنیا مراد ہے تو زمانہ کی گواہی تو اس کے برعکس معلوم ہو رہی ہے کہ اہل ایمان بھی کامیاب ہوتے ہیں اور کفار بھی۔ تو پھر آیت کا مطلب کیا ہوا؟ اس کی تفصیل قرآن مجید میں بہت سی جگہوں پر کی گئی ہے۔ جس سے بات واضح ہو جاتی ہے۔ مثلاً سورہ ہود کی ذیل کی آیت دیکھیے:

فَلَمَّا جَاءَ أَمْرُنَا نَجَّيْنَا ضَالِحًا وَالَّذِينَ آمَنُوا  
مَعَهُ بِرَحْمَةٍ مِنَّا وَمِنْ خِزْيِ يَوْمِئِذٍ إِنَّ رَبَّكَ  
هُوَ الْقَوِيُّ الْعَزِيزُ. وَأَخَذَ الَّذِينَ ظَلَمُوا الصَّيْحَةَ  
فَأَصْبَحُوا فِي دِيَارِهِمْ جثمين. (۶۷-۶۶:۱۱)

”جب ہمارا (عذاب کا) فیصلہ آ گیا تو ہم نے صالح  
کو اور جو لوگ ایمان لائے تھے، انھیں بھی ان کے ساتھ  
اپنی رحمت کی بنا پر بچا لیا اور اس دن کی رسوائی سے بھی  
بچا لیا، بے شک تیرا پروردگار قوی و عزیز ہے۔“

پورے قرآن مجید میں اس طرح کی تفصیلات فراہم کی گئی ہیں۔ تمام مقامات کو پڑھ کر واضح ہوتا ہے کہ رسول کے زمانے میں کافروں پر جو عذاب آتا ہے، اس میں مومنین کو بچا لیا جاتا ہے اور کفار کو عذاب سے مٹا دیا جاتا ہے۔ یہاں بھی ان الفاظ پر توجہ دیں: ”نَجَّيْنَا ضَالِحًا وَالَّذِينَ آمَنُوا“ ہم نے صالح اور اہل ایمان کو بچا لیا۔ یوں و العصر میں کون سا زمانہ مراد ہے اور صرف اہل ایمان کب بچائے جاتے اور صرف کفار کب ہلاک کیے جاتے ہیں، واضح ہو جاتا ہے۔ اوپر سیاق و سباق کی سرخی کے تحت بھی ایک مثال اس کی گزری ہے، سورہ کوثر محکم سورہ ہے اور سورہ نصر اور سورہ لہب اسی مضمون کی تفصیل کرتی ہیں۔ اجمال و تفصیل کا یہ تعلق بھی تعین مدعا اور فہم کلام کے لیے ابلاغی ادوات میں سے نہایت موثر ہے۔

یہ نو کے قریب امور ہیں، جو قرآن مجید کو ابلاغ مدعا کے معاملے میں عام کلاموں سے ممتاز کرتے ہیں۔ یہ فہرست مکمل نہیں ہے۔

خلاصہ بحث یہ ہے کہ ہر بولنے والا، الفاظ کی دلالت، کلام کی بنت، زبان کے تو اتر، سیاق و سباق کی بندش سے کلام کو ابلاغ مدعا میں بلیغ بنتا ہے۔ لیکن قرآن صرف یہی چیزیں استعمال نہیں کرتا، بلکہ وہ ان پر ان مذکورہ بالا چیزوں کا مزید اضافہ کرتے ہوئے اسے **بَيَّنَّتْ مِنَ الْهُدَىٰ وَالْفُرْقَانِ**<sup>۱۱</sup> (البقرہ ۱۸۵:۲) بنا دیتا ہے۔ وہ اپنے مدعا کو اس قدر واضح کر دیتا ہے کہ ارشاد ہوتا ہے کہ اب رسول کے بعد اس حق کے انکار کی کوئی دلیل و حجت باقی نہیں رہی (النساء: ۲: ۱۶۵)۔ اسی بنا پر قرآن یہ کہنے میں حق بہ جانب ہے کہ اس کی آیات سے غلط معنی مراد نہیں لیے جاسکتے، بلکہ قرآن میں عمومی کلام والے قرائن اور اس الہی اہتمام کے ساتھ جس کا ہم نے ذکر کیا، کلام کو چاروں طرف سے ابلاغ کے ادوات سے لیس کر دیا گیا ہے کہ اب اگر اس کے کلام کو پارہ پارہ کر کے نہ پڑھا جائے، اور **يُحَرِّفُونَ الْكَلِمَ عَنْ مَوَاضِعِهِ**<sup>۱۲</sup> نہ کیا جائے تو ناحق تاویل اس کی آیات بینات قبول نہیں کریں گی۔ جیسا کہ ارشاد باری تعالیٰ ہے:

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ۔<sup>۱۳</sup>  
 نہ پیچھے سے، یہ دانا اور خوبیوں والے کی اتاری ہوئی  
 (فصلت ۴۱:۴۲) کتاب ہے۔“

یعنی یوں تو ہر کلام میں یہ خوبی سے کہ وہ غلط تاویل کو روکتا ہے، لیکن خداے حکیم و حمید کی ان صفات کا مظہر اس کتاب کا رنگ کچھ اور ہی ہے۔ وہ اس معاملے میں اتنی دو ٹوک ہے کہ وہ باطل کو اگل دیتی ہے۔ بقول شاعر  
 این کتابے نیست چیزے دیگر است<sup>۱۴</sup>

۱۲ ہدایت کی دو ٹوک آیات اور معیار حق و باطل۔

۱۳ کلام کو اس کے موقع محل سے ہٹا دینا۔

۱۴ یہ کوئی کتاب نہیں، کوئی اور ہی چیز ہے۔